

बजेट तथा कार्यक्रम, २०८२\०८३

१. सत्रौँ गाउँ सभाका सभा अध्यक्ष महोदय,
२. गाउँ सभाका सदस्य ज्यूहरू, सभाका सदस्य सचिव ज्यू, र पत्रकार मित्रहरू,
३. यस घडिमा सर्वप्रथम लोकतान्त्रिक गणतन्त्रको स्थापनाका लागि विभिन्न समयमा भएको जनआन्दोलनमा जीवन उत्सर्ग गर्नुहुने सम्पूर्ण ज्ञात अज्ञात सहिदप्रति भावपूर्ण श्रद्धाञ्जली अर्पण गर्दछौँ। मुलुकको सार्वभौमसत्ता, भौगोलिक अखण्डता, राष्ट्रिय एकता, स्वाधिनता, स्वभिमानको रक्षा गर्दै लोकतान्त्रिक गणतन्त्र प्राप्तिको आन्दोलनमा त्याग र नेतृत्वदायी भूमिका निर्वाह गर्नुहुने अग्रजहरूप्रति उच्च सम्मान व्यक्त गर्दछौँ।
४. आर्थिक वर्ष २०८२/०८३ को बजेटका उद्देश्य अनुरूप गाउँपालिकामा रोजगार प्रवर्धन गर्दै जनताको सहभागीतामा पूर्वाधार निर्माण गरी जनतामा नै विकासका प्रतिफल पुग्ने मार्ग मार्फत आर्थिक वृद्धि र विकासमा जोड्नका लागि यस वर्षलाई रोजगारीको सुनिश्चितता गर्न पौवादुङमा रोजगार वर्षको घोषणा गरी अगाडी बढाइने छ र यस वर्ष र पौवादुङमा गाउँपालिकाको पञ्चवर्षीय योजना अनुरूप अन्य कार्यक्रमहरू सञ्चालन गरिनेछ। पौवादुङमा गाउँपालिकामा यस वर्षको कार्य अनुभवको सन्दर्भमा खटिनु भएका सम्पूर्ण आमनागरिकहरू, जनप्रतिनिधिहरू, राष्ट्रसेवक कर्मचारीहरू, स्वास्थ्यकर्मीहरू, सुरक्षाकर्मीहरू लगायत सबैमा म हार्दिक धन्यवाद दिन चाहन्छु।
५. यस सम्मानीत सभामा प्रस्तुत गर्ने बजेट तर्जुमा गर्दा नेपालको संविधान, नेपाल सरकार, प्रदेश सरकार र स्थानीय सरकारका कानून, सोह्रौँ पञ्चवर्षीय योजना, कोशी प्रदेशको दोस्रो आवधिक योजना, दिगो विकासका लक्ष्य, पौवादुङमा गाउँपालिकाको प्रथम पञ्चवर्षीय योजना यस गाउँपालिकाको नीति तथा कार्यक्रम, गाउँसभाका सदस्यज्यूहरू, स्थानीय राजनीतिक दलहरू, नागरिक समाजका बुद्धिजिवि एवं लब्धप्रतिष्ठित व्यक्तित्वहरू, कर्मचारीहरू, स्वास्थ्यकर्मीहरू, प्रधानाध्यापक र शिक्षकहरू, विभिन्न संघ संस्थाका प्रमुख एवं प्रतिनिधि ज्यूहरू, विभिन्न क्षेत्रका सरोकारवाला, पालिकाबासी तथा पालिका बाहिर रहेका नागरिकहरूको प्रत्यक्ष र अप्रत्यक्ष सुझावहरू र विज्ञहरूको निर्देशनलाई आधार बनाएका छौँ।
६. पौवादुङमा गाउँपालिकामा भएका विद्यमान अवस्था, अशिक्षा, गरिबी, उत्पीडन र भौगोलिक कठिनाईलाई मध्यनजर राख्दै अल्पकालिन, मध्यकालिन, र दीर्घकालिन विकासका लक्ष्य लिएर आफ्नो गाउँ आफैं बनाउँ, संङ्घीय संरचनाको उपहार गाउँ गाउँमा सिंहदरवारलाई आत्मासाथ गर्दै “हामी पौवादुङमाली मानव विकास पूर्वाधारले ल्याउँछौँ खुशीयाली” भन्ने मूल नाराका साथ कार्यक्रमहरू अगाडी बढाइएको छ।
७. वार्षिक नीति तथा कार्यक्रम, २०८२।०८३ तयार गर्न अहोरात्र खटीने जनप्रतिनिधि साथीहरू र सम्पूर्ण कर्मचारी टीम प्रति हार्दिक आभार व्यक्त गर्दछु।

८. सभा अध्यक्ष महोदय अव आगामी आर्थिक वर्ष २०८२।०८३ को बजेटका उद्देश्य तथा प्राथमिकता प्रस्तुत गर्दछु। बजेटका उद्देश्य निम्न प्रकारका छन्।

- पौवादुडमाका स्थानीय वासीहरूलाई गाउँपालिकाका पूर्वाधार निर्माणमा सहभागी गराई आन्तरिक रोजगारी प्रवर्धन गर्ने।
- गाउँपालिकाका नागरिकहरूलाई अभिभावकत्व प्रदान गर्नका लागि नागरिकहरूको घर सुरक्षा कार्यक्रम सञ्चालन गर्ने।
- महिला विकास बोर्ड (उपाध्यक्ष आत्मनिर्भर कार्यक्रम) मार्फत वडा नं ४, ५ र ६ मा पौवादुडमाका स्थानीय महिलाहरूलाई आयआर्जनमा जोड्न आन्तरिक रोजगारी प्रवर्धन गर्ने।
- स्थानीय पानीका स्रोतहरूलाई संरक्षण गर्दै नागरिकहरूको घरदैलोसम्म पुर्‍याउन वृहत पौवादुडमा खानेपानी आयोजना सञ्चालन गर्ने।
- मध्य पहाडी राजमार्गबाट गाउँपालिका केन्द्र हुदै यो आ.व. मा वास्तिम चोकसम्म सहज पहुँच बृद्धि गर्ने ।
- कृषि र पशु क्षेत्रको उत्पादन र उत्पादकत्व बृद्धि गर्नका लागि तीनै तहका सरकारहरूबीच आपसी साझेदारी र समन्वय गरी गाउँपालिकाको केन्द्र च्याङ्ग्रेमा पशु तथा कृषि सेवा केन्द्र मार्फत प्रयोगशाला सञ्चालन गर्ने ।
- कृषि एम्बुलेन्स मार्फत कृषकलाई बजारसंग जोड्न पहल गर्ने।
- United World Scholl Nepal संगको साझेदारीमा पहिलो चरणमा पालिकाका ११ वटा विद्यालयहरूमा र आगामी आर्थिक वर्षहरूमा सम्पूर्ण विद्यालयहरूमा शुन्य शैक्षिक गरिबीको कार्यक्रम मार्फत शैक्षिक गुणस्तर अभिवृद्धि गर्ने।
- आन्तरिक राजस्व बृद्धि गर्नका लागि आन्तरिक राजस्वको हिस्सा अन्तरिक राजस्व बृद्धि गर्ने आयोजनामा लगानी गर्ने ।
- आर्थिक, सामाजिक, धर्म संस्कृति, पर्यटन र भौतिक पूर्वाधार क्षेत्रको सर्वाङ्गीण विकास गर्ने।
- जेष्ठ नागरिक, महिला, बालबालिका तथा दलित र अपाङ्गता भएका व्यक्तिहरूको क्षेत्रमा पर्याप्त लगानी गर्ने।
- विकास, सुशासन र समृद्धि हासिल गर्न संघीय सरकार र प्रदेश सरकारले निर्धारण गरेका विभिन्न कार्यसम्पादन सूचकहरूमा अब्बल साबित गर्ने।

९. सभा अध्यक्ष महोदय, माथि उल्लेखित उद्देश्य हासिल गर्न देहाय अनुसार कार्यक्रमगत प्राथमिकता निर्धारण गरेको छु।

- पौवादुडमाका स्थानीय वासीहरूलाई गाउँपालिकाका पूर्वाधार निर्माणमा सहभागी गराई आन्तरिक रोजगारी प्रवर्धन गर्न पौवादुडमा रोजगार कार्यक्रम सञ्चालन गर्ने ।
- नागरिकहरूको घर सुरक्षा कार्यक्रम अन्तर्गत नागरिकहरूको फुसको छानो हटाउन जस्तापाता निरन्तर वितरण गर्ने ।
- महिला विकास बोर्ड (उपाध्यक्ष आत्मनिर्भर कार्यक्रम) मार्फत वडा नं ४, ५ र ६ मा पौवादुडमाका स्थानीय महिलाहरूलाई आयआर्जनमा जोड्न आन्तरिक रोजगारी प्रवर्धन गर्न पौवादुडमा रोजगार कार्यक्रम संग साझेदारी गर्ने ।
- खानेपानीका स्थानीय स्रोतहरूको पहिचान गरी सङ्घ, प्रदेश र स्थानीय तहको लगानीमा वृहत पौवादुडमा खानेपानी आयोजना सञ्चालन गर्ने ।
- तीनै तहको सरकारहरूको साझेदारीमा गाउँपालिकाको गौरवको आयोजनाको रूपमा रहेको तिवारीभञ्ज्याङ-मानेडाँडा-अंधेरीघाट (पञ्चकन्या कृषि सडक) सडकलाई कालोपत्रे गर्ने कार्यक्रमलाई निरन्तरता दिने ।
- कृषि र पशु क्षेत्रको उत्पादन र उत्पादकत्व वृद्धि गर्नका लागि तीनै तहका सरकारहरूबीच आपसी साझेदारी र समन्वय गरी गाउँपालिकाको केन्द्र च्याङ्ग्रेमा पशु तथा कृषि सेवा केन्द्र मार्फत प्रयोगशाला सञ्चालन गरी सेवा प्रवाहको सुनिश्चितता गर्ने ।
- कृषि एम्बुलेन्स मार्फत कृषकलाई बजारसंग जोड्न पहल गर्ने ।
- United World Scholl Nepal संगको साझेदारीमा पहिलो चरणमा पालिकाका ११ वटा विद्यालयहरूमा र आगामी आर्थिक वर्षहरूमा सम्पूर्ण विद्यालयहरूमा शुन्य शैक्षिक गरिबीको कार्यक्रम मार्फत शैक्षिक गुणस्तर अभिवृद्धि गर्ने कार्यक्रमहरू गर्ने ।
- छिमेकी पालिकाहरूलाई जोड्ने अधुरा आयोजनाहरूलाई निरन्तरता दिदै बाह्रमास सवारी आवागमन हुने व्यवस्था गर्ने ।
- स्थानीय स्तरमा सञ्चालन गरिने सबै प्रकारका भौतिक पूर्वाधारका कार्यक्रमहरूमा स्थानीय नागरिकहरूको अनिवार्य साझेदारी लागू गर्ने ।
- यस आ.व.को बजेटमा रहेका कार्यक्रमहरूमा ठूला मेसिनको प्रयोगलाई कम गर्दै स्थानीय स्रोत साधन र जनशक्तिको प्रयोग गर्दै आयोजनाहरू सम्पन्न गर्ने ।
- मध्यपहाडी राजमार्ग सँग जोडीएका पालिकाहरूमा सञ्चालित NAFHA कार्यक्रम मार्फत फलफुल बगैचा स्थापनाको क्षेत्रमा अनुदान भित्र्याउन समन्वय र सहकार्य गर्ने ।
- आन्तरिक राजश्व वृद्धि गर्नका लागि गाउँपालिका केन्द्रमा स्थानीय विकास पूर्वाधार कार्यक्रमसँगको साझेदारीमा व्यापारिक प्रयोजन सहितको बहुउद्देशीय प्रशासनीक भवन निर्माण कार्यलाई निरन्तरता दिने ।

- बालबालिकाहरुको भविष्य सुरक्षित गर्नका लागि नवजात शिशु भविष्य सुरक्षा कार्यक्रम निरन्तरता दिने ।
- लक्षित वर्ग र समुदायको उत्थानको लागि सामाजिक सुरक्षा र सशक्तिकरणका कार्यक्रम सञ्चालन गर्ने ।
- गुणस्तरीय खानेपानी, गुणस्तरीय जिवनोपयोगी शिक्षा, विद्युत र सूचना प्रविधिको विस्तार, स्वास्थ्यमा सहज पहुँच, धार्मिक सांस्कृतिक क्षेत्रहरुको संरक्षण र प्रवर्धन लगायत आर्थिक, सामाजिक, संस्कृतिक र भौतिक पूर्वाधारहरुको विकास र निर्माण गर्न सरकारी र अन्य गैरसरकारी संस्थाहरूसँग समन्वय र सहकार्य गर्ने ।
- पालिकाभित्रका बालबालिकाहरुलाई विभिन्न खेलकुदका क्रियाकलापहरुमा सामेल गराई भविष्यमा असल खेलाडी उत्पादन गर्ने र वार्षिक रुपमा प्रशिक्षण कार्यक्रम सञ्चालन गर्ने र भव्य खेलकुद कार्यक्रमको आयोजना गर्ने ।
- सार्वजनिक सेवा प्रवाहलाई गुणस्तरीय पारदर्शी र उत्तरदायी र सर्वसुलभ बनाई नागरिकको पहुँचमा बृद्धि गर्ने ।
- स्थानीय उत्पादनलाई प्रोत्साहन गर्ने ।

सभा अध्यक्ष महोदय अब म आगामी वर्षको बजेटका मुख्य मुख्य क्षेत्रगत कार्यक्रम र विनियोजन प्रस्तुत गर्ने अनुमति चाहन्छु ।

आर्थिक विकास

कृषि

- ✓ विशेष अनुदान अन्तर्गत रु ७५ लाख र ५० प्रतिशत कृषकको लागत साझेदारी गरी रु १ करोड ५० लाखको लागतमा खुर्सानी खेतीको लागि आधुनिक र व्यवसायिक उत्पादन गर्न आवश्यक कृषि सामग्री वितरण गर्न आवश्यक व्यवस्था मिलाएको छु ।
- ✓ समग्र कृषि क्षेत्रका लागि थप रु १३ लाख विनियोजन गरेको छु ।

पशु सेवा

- ✓ पशु स्वास्थ्य सेवा अन्तर्गत औषधी खरिद रेविज भेक्सिनेसन कार्यक्रम महामारी जन्य रोग नियन्त्रण, कृषकहरुका मागमा आधारित कृत्रिम गर्भाधान तथा बाझोपन निवारण कार्यक्रम लगायतका कार्यक्रमहरु संचालन गर्नका लागि एकमुष्ट रु २४ लाख ९ हजार विनियोजन गरेको छु ।

पर्यटन

- ✓ च्याङ्गे पोखरीको अधुरो निर्माण कार्य सम्पन्न गर्नका लागि रु १५ लाख विनियोजन गरेको छु ।

रोजगारी सिर्जना

- ✓ पौवादुडमाका स्थानीय वासीहरुलाई गाउँपालिकाका पूर्वाधार निर्माण, माग अनुसार एक घर एक फलफुल बगैँचाको लागि विरुवा हुर्काउने कार्यक्रममा सहभागी गराई आन्तरिक रोजगारी प्रवर्धन गर्न पौवादुडमा रोजगार कार्यक्रमका लागि रु १ करोड १५ लाख विनियोजन गरेको छु ।
- ✓ राष्ट्रिय रोजगार कार्यक्रमको गाउँपालिकाले ५० प्रतिशत साझेदारी गर्नका लागि थप रु ३१ लाख ५० हजार विनियोजन गरेको छु ।
- ✓ प्रदेश सरकार उद्योग, कृषि तथा सहकारी मन्त्रालय मार्फत वृद्धिमुखी उद्यमशिलता र रोजगारी कार्यक्रम लागत साझेदारी कार्यक्रममा रु १५ लाख विनियोजन गरेको छु ।

सामाजिक विकास

शिक्षा

- ✓ United World School Nepal सँगको साझेदारीमा सानोदुम्मा माध्यमिक विद्यालयमा नमूना बालमैत्री कक्षा सञ्चालन र पूर्वाधार निर्माण, अन्य १० वटा विद्यालयहरुमा शुन्य शैक्षिक गरिबी कार्यक्रम सञ्चालन गर्नका लागि रु ३५ लाख विनियोजन गरेको छु ।
- ✓ अधिल्लो बर्षका अध्यक्ष छात्रवृत्ती कार्यक्रम, स्टेसनरी वितरण कार्यक्रम, स्थानीय पाठ्यसामाग्री तयार र शिक्षा तर्फको नयाँ कार्यक्रमहरुको लागि एकमुष्ट शिक्षा क्षेत्र तर्फ रु ५७ लाख विनियोजन गरेको छु ।

स्वास्थ्य

- ✓ नवजात शिशु भविष्य सुरक्षा कार्यक्रम मार्फत पौवादुडमा गाउँपालिकामा जन्मिने नवजात शिशुहरुलाई जन्मेको दिन देखि ५ वर्ष सम्म प्रत्येक महिना रु ५०० का दरले रकम जम्मा गर्नका लागि रु १३ लाख विनियोजन गरेको छु । क्रमश आगामी बर्ष समेत यस कार्यक्रमलाई निरन्तरता दिइनेछ ।
- ✓ आफैँ पाल्दै आफैँ खादै भन्ने नाराका साथ गर्भवती महिलालाई अण्डाका लागि पोथी कुखुरा वितरण गर्न र साविकको रातो भाले कार्यक्रमका लागि रु ६ लाख २० हजार विनियोजन गरेको छु ।
- ✓ महिला स्वास्थ्य स्वयमसेविकाको महिनाको १६०० का दरले खाजा खर्चका लागि रु १० लाख ३६ हजार विनियोजन गरेको छु ।
- ✓ एम्बुलेन्स सेवालालाई निरन्तरता दिन नयाँ एम्बुलेन्स खरिदका लागि रु २५ लाख विनियोजन गरेको छु ।
- ✓ स्वास्थ्य तर्फ विशेषज्ञ शिविर सञ्चालन, दीर्घरोग सोधभर्ना कोष, औषधि खरिद, नागरिक आरोग्य केन्द्र व्यवस्थापन, आकस्मिक उपचार कोष, खुत्रुके बचत लगायतका कार्यक्रमको लागि स्वास्थ्य तर्फ एकमुष्ट रु ८५ लाख ८७ हजार विनियोजन गरेको छु ।

खेलकुद र मनोरञ्जन

- ✓ पौवादुडमा गोल्डकप तथा वृहत साँस्कृतिक मेला र खेलकुद सामाग्री खरिद तथा वितरण तर्फ एकमुष्ट रु २० लाख विनियोजन गरेको छु ।

लैङ्गिक समानता र समावेशीकरण

- ✓ महिला विकास बोर्ड (उपाध्यक्ष आत्मनिर्भर कार्यक्रम) मार्फत वडा नं वडा नं ४, ५ र ६ मा पौवादुडमाका स्थानीय महिलाहरुलाई आयआर्जनमा जोड्न आन्तरिक रोजगारी प्रवर्धन गर्न रु ३० लाख विनियोजन गरेको छु ।
- ✓ बालश्रम मुक्त पालिका सुनिश्चितता कार्यक्रमका लागि रु ८ लाख विनियोजन गरेको छु ।
- ✓ अपाङ्गता पुनर्स्थापना कार्यक्रमको लागि रु १३ लाख विनियोजन गरेको छु ।
- ✓ समग्रमा लैङ्गिक समानता र समावेशीकरण कार्यक्रमहरुको लागि रु ६४ लाख ८० हजार विनियोजन गरेको छु ।

पूर्वाधार विकास

सडक

- ✓ पञ्चकन्या कृषि सडकको च्याङ्ग्रे देखि डिपबोरिड र डिपबोरिड देखि वास्तिम चोक खण्डको स्तरोन्नती र कालोपत्रे गर्नका लागि संघ र प्रदेश संग साझेदारीका लागि रु ६० लाख विनियोजन गरेको छु ।
- ✓ मुख्य सडक र शाखा सडकहरुको चाडपर्व लक्षित मर्मत संभारका लागि रु १० लाख विनियोजन गरेको छु ।
- ✓ वडा कार्यालयहरुका आवश्यक आयोजनाहरु सञ्चालनका लागि एकमुष्ट रु १ करोड ८० लाख विनियोजन गरेको छु ।

भवन तथा सहरी विकास

- ✓ गाउँपालिका सँग नागरिकको अभिभावकीय नाता घर घरमा पुऱ्याउनेछौं हरीयो जस्तापाता भन्ने नाराका साथ फुसको छाना विस्थापित गर्दै जस्तापाता वितरणको लागि सुरक्षित आवास कार्यक्रम सञ्चालन र यो आर्थिक वर्षमा सम्पन्न गर्नका लागि रु १ करोड २० लाख विनियोजन गरेको छु ।
- ✓ आन्तरिक राजस्व वृद्धि गर्नका लागि गाउँपालिकाको मुकाम च्याङ्ग्रेमा व्यापारिक प्रयोजन सहितको बहुउद्देश्यीय प्रशासनिक भवनको स्थानीय पूर्वाधार विकास कार्यक्रम संगको साझेदारीका लागि रु ७२ लाख विनियोजन गरेको छु ।
- ✓ किराँत राई दुम्माली भाषा मञ्च केन्द्रीय कार्यालय अधुरो भवन निर्माणका लागि ३० प्रतिशत साझेदारी हुने गरी रु २० लाख विनियोजन गरेको छु ।

वातावरण तथा विपद व्यवस्थापन

- ✓ वातावरण तथा विपद व्यवस्थापन तर्फ रु १८ लाख विनियोजन गरेको छु ।

संस्थागत विकास सेवा प्रवाह र सुशासन

- ✓ प्रविधिमैत्री सेवा प्रवाह, गाउँपालिका पात्रो निर्माण, सार्वजनिक सुनुवाई, सामाजिक सुरक्षा भत्ता वितरणको लागि घुम्ती शिविर, अन्य एकीकृत घुम्ती शिविर, सूचनाको हक र पारदर्शिता प्रवर्धन लगायतका कार्यक्रम गर्नका लागि एकमुष्ट रु २६ लाख ५० हजार विनियोजन गरेको छु ।
- ✓ कोशी प्रदेश पर्यटन वर्षलाई सफल बनाउनका लागि पालिकामा कार्यरत सम्पूर्ण कर्मचारीहरूलाई कोशी प्रदेशका पर्यटकीय गन्तव्य भ्रमण गर्नका लागि एक पटकका लागि एक कर्मचारीलाई रु १० हजार बराबरको भ्रमण खर्चको लागि रु १३ लाख विनियोजन गरेको छु ।
- ✓ संघीय सरकारले स्थायी कर्मचारीहरूको महंगी भत्ता वृद्धि गरेको सन्दर्भमा पालिकामा कार्यरत सम्पूर्ण करार र दैनिक ज्यालादारी कर्मचारीहरूलाई प्रोत्साहन स्वरूप प्रति महिना तलब स्केलमा रु १ हजार वृद्धि गर्नका लागि रु ६ लाख विनियोजन गरेको छु ।

सभा अध्यक्ष महोदय,

अब आर्थिक वर्ष २०८२।०८३ को राजश्व नीति प्रस्तुत गर्दछु ।

- प्रगतिशील कर प्रणाली लागू गर्दै लगिने ।
- कर राजश्वका अतिरिक्त गैरकर राजश्वको दर र दायरामा सुधार गर्ने ।
- सम्पत्ति कर, व्यवसाय कर, घर नक्सा पास गराई अनिवार्य रूपमा लागू गर्दै लगिने ।
- साविकको घरधुरी करलाई शिर्षक परिवर्तन गरी तोकिएको दरमा सोकोसट्टा घर, घरले चर्चेको जग्गा र घडेरी प्रयोजका लागि प्रयोगहुने जग्गामा सम्पत्तिकर लगाउने ।
- भूमीको बर्गिकरण अनुसार एकीकृत सम्पत्ति कर लागू गर्ने ।
- प्राकृतिक स्रोत बन पैदावार, नीजि क्षेत्रको काठ गोलीया कटान निकासी शुल्क, खोटो संकलन तथा बिक्री शुल्क लागू गर्ने ।
- प्राकृतिक खनीज साधन ढुङ्गा, गिट्टी वालुवा उत्खनन, संकलन, प्रशोधन तथा बिक्री निकासीका स्थल पहिचान गरी IEE गराई ठेक्का लगाउने ।
- सरकारी तथा नीजि क्षेत्रको घरजग्गा बहालमा सम्झौता रकमको १०% बहालकर अनिवार्य असूली गरीने । घरजग्गा बहालको लगत संकलन गरीने ।
- करदाता शिक्षा संचालन गर्ने, कृषि, पशु तथा अन्य व्यवसायिक फर्महरूलाई करको दायरामा ल्याउने, महिला उद्यमीहरूलाई प्रोत्साहित गर्न निजहरूको व्यवसाय दर्ता नवीकरण र व्यवसाय करमा ५०% सम्म छुट दिने ।
- आन्तिक राजस्वबाट उठेको राजश्वको कम्तिमा ५० प्रतिशत रकमले थप राजश्व बृद्धि गर्ने आयोजनाहरूमा परिचालन गर्ने । मुख्य हाटबजारहरूमा घुम्ती संरचनाहरू बनाई बहालबितौरी शुल्क लगाउने ।

- राजस्व संकलन तथा बिलिङ कार्यलाई प्रविधि मैत्री बनाई नेपाल सरकारको SuTra सफ्टवेयर प्रयोग गर्ने।
- ५ वर्ष भित्र आन्तरिक राजस्वले तलब सुविधा बाहेकको कार्यालय संचालन गर्न धान्ने राजस्व परिचालन गर्ने लक्ष लिने।
- गाउँपालिकाको लगानीबाट बनेको सडक, भौतिक पूर्वाधार आदिको संरक्षणला लागि मर्मत संभारकोष खडा गरी पूर्वाधार जन्य आयोजनाहरूबाट २% कट्टी गरी जम्मा गरिने।
- सडक उपभोग कर लागु गरी राजमार्ग बाहेकका गाउँपालिकाको लगानीमा निर्मित सडकहरूमा पटके सवारी चलाउँदा सडक उपभोग शुल्क लागु गर्ने।
- एम्बुलेन्स र कृषि एम्बुलेन्स सेवालाई प्रभावकारी बनाई राजस्वको एउटा स्रोतको रूपमा स्थापित गरिने।
- हरेक व्यवसायीहरूलाई व्यवसाय दर्ता PAN, VAT मा दर्ता गर्ने र स्थानीय उद्योग बाणिज्य संघ गठन गराउने।

सभा अध्यक्ष महोदय,

आगामी आर्थिक वर्ष २०८२।०८३ को बजेटको कार्यान्वयनबाट पौवादुङमा बासीलाई आन्तरिक रोजगारी प्रदान गर्ने, कृषि सडक बाह्रै महिना सञ्चालन हुने, स्वस्थ प्रणाली सुदृढ र सबल हुने, गुणस्तरीय शिक्षाको पहुँच अभिवृद्धि भई सबै नागरिकले सुरक्षित एवं सम्मुनत, सभ्य, सु-संस्कृत र न्यायपूर्ण समाज निर्माणमा महत्वपूर्ण योगदान पुग्ने अपेक्षा गरिएको छ।

अन्तमा, बजेट तर्जुमा गर्दा मार्गदर्शन गर्नुहुने आदरणीय गाउँपालिका अध्यक्ष प्रति आभार प्रकट गर्दछु। बजेट तर्जुमाको क्रममा महत्वपूर्ण सुझाव प्रदान गर्नुहुने स्थानीय तहका जनप्रतिनिधिहरू, विषयगत समिति, बजेट तथा कार्यक्रम तर्जुमा समिति लगायत विभिन्न राजनीतिक दल, राष्ट्रसेवक कर्मचारी, नीजि तथा सहकारी क्षेत्र, नागरिक समाज तथा पत्रकार जगत समेतलाई धन्यवाद दिन चाहन्छु। यो बजेट कार्यान्वयनमा सबैको सहयोग रहने विश्वास गर्दछु।

धन्यवाद

ज्योत्सना राई

उपाध्यक्ष

संयोजक

बजेट तथा कार्यक्रम तर्जुमा समिति

मिति २०८२।०३।०९